

ශ්‍රී ලංකා සංචාරක සංවර්ධන අධිකාරිය - 2014

ශ්‍රී ලංකා සංචාරක සංවර්ධන අධිකාරියේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ ආදායම් ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 2005 අංක 38 දරන සංචාරක කටයුතු පනතේ 20 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2) (සී) වගන්තිය ප්‍රකාර අධිකාරියේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම.

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත්

පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම් වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස අධිකාරියේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් අධිකාරියේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2014 දෙසැම්බර් 31 දිනට ශ්‍රී ලංකා සංචාරක සංවර්ධන අධිකාරියේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතිවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති (ශ්‍රී . ල. රා. අ. ගි. ප්‍ර)

පහත දැක්වෙන අනුකූල නොවූ අවස්ථා විගණනයේදී නිරීක්ෂණය විය.

ශ්‍රී ලංකා රාජ්‍ය අංශ ගිණුම්කරණ
ප්‍රමිතිවලට යොමුව

අනුකූල නොවීම

(අ) ප්‍රමිති අංක 01

විශේෂිත අවස්ථාවකදී හැරුණුවිට වත්කම් හා වගකීම්ද ආදායම් හා වියදම්ද හිලවී කළ නොහැකි වුවත් 2008 වර්ෂයේදී වත්කම් ප්‍රත්‍යාගණනය කිරීමේදී සිදු වී ඇති රු. 243,736,884 ක ප්‍රාග්ධන අලාභය මූල්‍ය ප්‍රකාශනවල ප්‍රාග්ධන සංචිතවලින් අඩුකර පෙන්වා තිබුණි.

(ආ) ප්‍රමිති අංක 07

(i) දේපල පිරියත හා උපකරණ ප්‍රත්‍යාගණනය කරන්නේ නම් අදාළ වත්කම අයත් කාණ්ඩයේ සියලුම දේපල, පිරියත හා උපකරණ ප්‍රත්‍යාගණනය කළ යුතුය. එසේ වුවත්, අධිකාරිය සතු සියලුම ඉඩම් සහ ගොඩනැගිලි ප්‍රත්‍යාගණනය කිරීමකින් තොරව ප්‍රධාන කාර්යාලය පිහිටි ඉඩම සහ ගොඩනැගිල්ල පමණක් 2008 වර්ෂයේදී රු. මිලියන 1,378 කට ප්‍රත්‍යාගණනය කර ප්‍රත්‍යාගණන අගය මූල්‍ය ප්‍රකාශනවල පෙන්වුම් කර තිබුණි. අනෙකුත් ඉඩම් හා ගොඩනැගිලි ප්‍රත්‍යාගණනය නොකිරීම නිසා අධිකාරියේ ඉඩම් හා ගොඩනැගිලිවල සාධාරණ අගය මූල්‍ය ප්‍රකාශනවලින් පෙන්වුම් කර නොතිබුණි.

(ii) මෙහෙයුම් කල්බදු යටතේ ලබා දී ඇති වත්කම්, ඒවායේ ස්වභාවය අනුව කල්බදු දෙන්නාගේ මූල්‍ය තත්ත්ව ප්‍රකාශනයේ දැක්විය යුතු වේ. එසේ වුවත් අධිකාරිය විසින් මෙහෙයුම් කල්බදු යටතේ ලබා දී තිබුණු ඉඩම් හා තානායම් අධිකාරියේ මූල්‍ය තත්ත්ව ප්‍රකාශනයේ පෙන්නුම් කර නොතිබුණි. මෙම ඉඩම් හා තානායම්වල විස්තරද විගණනයට ඉදිරිපත් නොකෙරුණි.

(ඇ) ප්‍රමිති අංක 08

ප්‍රතිපාදනයක් ලෙස හඳුනාගන්නා අගය වාර්තා කරන දිනට ඇති ප්‍රවර්තන බැඳීම පියවීම පිණිස අවශ්‍ය වියදම්වල වඩාත් උචිත ඇස්තමේන්තුවක් විය යුතුය. කෙසේ වුවත් අධිකාරිය බොල් සහ අඩමාන ණය වෙන් කිරීමේදී ණයගැති වයස් විශ්ලේෂණයන් පමණක් සලකා බලා ඇති අතර තනි ණයගැති ශේෂයන් පිළිබඳ සලකා බලා නොතිබුණි.

(ඈ) ප්‍රමිති අංක 09

අවසන් තොගයේ වටිනාකම අගය කළ යුත්තේ පිරිවැයට හෝ ශුද්ධ උපලබ්ධි අගය යන අගයන්ගෙන් වඩා අඩු අගයට වන අතර එය මූල්‍ය ප්‍රකාශනවල හෙළිදරව් කළ යුතුය. මෙම ප්‍රතිපත්තිය මූල්‍ය ප්‍රකාශනවල හෙළිදරව් කර තිබුණද තොගය අදාළ පරිදි අගය කර නොතිබුණි.

2.2.2 ගිණුම්කරණ ප්‍රතිපත්ති.

පහත සඳහන් නිරීක්ෂණ කරනු ලැබේ.

- (අ) අධිකාරිය විසින් එහි වත්කම් එනම් තානායම් සහ ඉඩම් ගොඩනැගිලි මෙහෙයුම් කල්බදු ගිවිසුම් යටතේ වෙනත් ආයතනවලට පවරා දී තිබුණද, එම වත්කම් පවරා දුන් විස්තර හා ඉටුකිරීමට බැඳී ඇති වගකීම් පිළිබඳ විස්තර මූල්‍ය ප්‍රකාශනවල අනාවරණය කර නොතිබුණි.
- (ආ) දිගුකාලීන හා කෙටිකාලීන බදු පදනම මත ලබාදී ඇති ඉඩම් හා ගොඩනැගිලිවලින් අය කරනු ලබන බදු අනුපාතය තීරණය කිරීමට අදාළ ප්‍රතිපත්තිය මූල්‍ය ප්‍රකාශනවල හෙළිදරව් කර නොතිබුණි.

2.2.3 ගිණුම්කරණ අඩුපාඩු

අධිකාරිය විසින් සමාලෝචිත වර්ෂයේ දෙසැම්බර් 31 දිනෙන් අවසන් වර්ෂය සඳහා විගණනයට ඉදිරිපත් කරන ලද මූල්‍ය ප්‍රකාශනවල සඳහන් කර තිබුණු සංසන්දනාත්මක තොරතුරුවල පෙර වර්ෂයේ අතිරික්තය රු.7,095,068 කින් වෙනස් කර තිබුණද වෙනස්කිරීම්වලට අදාළ විස්තර මූල්‍ය ප්‍රකාශනවල අනාවරණය කර නොතිබුණි.

2.2.4 පැහැදිලි නොකළ වෙනස්කම්.

විෂයයන් 05කට අදාළව අධිකාරියේ මූල්‍ය වාර්තාවල දක්වා තිබුණු අගයන් හා ඊට අනුරූපීව උපවාර්තාවල දක්වා තිබුණු අගයන් අතර රු. 1,807,358 ක වෙනසක් නිරීක්ෂණය වූ අතර එම වෙනසට හේතුවක් විගණනයට පැහැදිලි නොකෙරුණි.

2.2.5 විගණනය සඳහා සාක්ෂි නොවීම.

පහත දැක්වෙන විෂයයන් ඉදිරියෙන් දක්වා ඇති සාක්ෂි විගණනයට ඉදිරිපත් කර නොතිබුණි.

විස්තර -----	වටිනාකම ----- (රු.)	ඉදිරිපත් නොකළ සාක්ෂි -----
(අ) ක්ෂය සඳහා ආයෝජන (සංචාරක මණ්ඩලය)	52,154,737	} ආයෝජන සහතිකය හෝ වෙනත් ලිඛිත සාක්ෂි හා ශේෂය සනාථ කිරීමේ ලිපි
(ආ) ක්ෂය සඳහා ආයෝජන (සංචාරක කාර්යාංශය)	976,509	
(ඇ) සංචාරක අරමුදල	930,000	} කොටස් සහතික හෝ වෙනත් ලිඛිත සාක්ෂි හා ශේෂය තහවුරු කිරීමේ ලිපි
(ඈ) නිධන් අරමුදල් ආයෝජන	759,021	
(ඉ) ශ්‍රී ලංකා සීමිත හෝටල් සංචාරක සමාගම	750,000	

(ඊ) සැපයුම් (විශාල ප්‍රමාණයේ කළුගල්)	1,067,850	සැපයුම්කරු තෝරාගැනීමට අදාළ උපයෝගී ලියකියවිලි, ඉන්වොයිස්පත් ද්‍රව්‍යය ප්‍රවාහනය කිරීමේ විස්තර,භාණ්ඩ භාර ගැනීමේ විස්තර හා කළ වැඩ වාර්තා
(උ) වෙළඳ ණයගැතියෝ	30,592,715	ශේෂ සනාථ කිරීමේ ලිපි
(ඌ) විවිධ ණයගැතියෝ	4,079,091	ශේෂ සනාථ කිරීමේ ලිපි
(එ) ජල පරිභෝජන ණයගැතියෝ (පාසිකුඩා)	6,367,921	ශේෂ සනාථ කිරීමේ ලිපි

2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (අ) වෙළඳ ණයගැතියන්ගෙන් ලැබිය යුතු රු.2,056,223 ක් වර්ෂ 4කට වැඩි කාලයක සිටද රු.888,935 ක් වර්ෂ 3 කට වැඩි කාලයක සිටද, රු.6,289,448 ක් වර්ෂ 1ත් 3ත් අතර කාලයක සිටද අයකර ගැනීමට කටයුතු කර නොතිබුණි.
- (ආ) විවිධ ණයගැතියන්ගේ ලැබිය යුතු රු.2,204,344 ක් වර්ෂ 4 කට වැඩි කාලයක සිටද රු.1,765,395 ක් වර්ෂ 1ත් 3ත් අතර කාලයක සිටද අයකර ගැනීමට කටයුතු කර නොතිබුණි.

2.4 නීති, රීති, රෙගුලාසි සහ කළමනාකරණ තීරණවලට අනුකූල නොවීම.

පහත සඳහන් අනුකූල නොවූ අවස්ථා විගණනයේදී නිරීක්ෂණය විය.

නීති, රීති, රෙගුලාසි හා කළමනාකරණ තීරණ වලට යොමුව

අනුකූල නොවීම

(අ) 2005 අංක 38 දරන සංචාරක කටයුතු පනත

(i) 1 පරිච්ඡේදයේ 7(3) හා 12 (4)(iii) වගන්තිය

අධ්‍යක්ෂ මණ්ඩලයේ සභා පූර්ණයක් නොමැතිව ගන්නා ලද තීරණයකට අනුව පෞද්ගලික හෝ ජලයකට ලංකා බැංකුවෙන් නිකුත් කළ රු.මිලියන 100 ක ණය මුදලට අදාළ පොළියෙන් රු.7,382,305 ක් අධිකාරිය විසින් ගෙවීමට අදාළව අමාත්‍යවරයාගේ අනුමැතිය ලබාගෙන නොතිබුණි.

(ii) IV පරිච්ඡේදයේ 26(1) උප වගන්තිය

ප්‍රකාශිත සහ සංචාරක සංවර්ධන ප්‍රදේශයක් ඇතුළත කරගෙන යාහැකි සංචාරක කටයුතු, වාණිජ සහ වෙනත් කටයුතු නියම කරමින් අධිකාරිය විසින් නියෝග සාදා නොතිබුණි.

(ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහයේ II වන කාණ්ඩයේ SLVIII වන පරිච්ඡේදයේ 29 : 1 උප වගන්තිය

2013 වර්ෂය වෙනුවෙන් නිකුත් කරන ලද විගණකාධිපති වාර්තාවෙන් අනාවරණය වන නීති රීති හා රෙගුලාසිවලට අනුකූලව කටයුතු නොකිරීම් හෝ අක්‍රමිකතාවයන් හා විෂමාවාරයන් සම්බන්ධයෙන් වගකිවයුතු නිලධාරීන්ට විරුද්ධව විධිමත් විනය ක්‍රියාමාර්ග අදාළ විනය බලධාරියා විසින් ගෙන නොතිබුණි.

(ඇ) 2010 සැප්තැම්බර් 28 දිනැති අංක 1673/8 දරන ශ්‍රී ලංකා ප්‍රජාතාන්ත්‍රික සමාජවාදී ජනරජයේ අති විශේෂ ගැසට් පත්‍රය

ශ්‍රී ලංකා සංචාරක සංවර්ධන අධිකාරියට පවරා ඇති අධිකාර බලතලවලට පටහැනිව වයිස් රෝයි I දුම්රිය සඳහා පවත්වාගෙන යන ආපනශාලාවට මත්පැන් බලපත්‍ර ලබාදීම සඳහා නිර්දේශ ලබා දී තිබුණි.

- (ඇ) 1996 ජනවාරි 24 දිනැතිව ජනාධිපති ලේකම් විසින් නිකුත් කරන ලද මාර්ගෝපදේශ වක්‍රලේඛය රජයේ ඉඩම් බදු දීමේදී බදු ගිවිසුම සහ බදු මුදල වර්ෂ 5 න් 5 ට සංශෝධනය කළ යුතු වුවද අධිකාරිය විසින් බදු දී තිබුණු ඉඩම් සම්බන්ධයෙන් මෙම වක්‍රලේඛයට අනුකූලව කටයුතු කර නොතිබුණි.
- (ඉ) 2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛය
- (i) 9 පරිච්ඡේදයේ 9.3.1(i) වගන්තිය බඳවා ගැනීමේ හා උසස් කිරීමේ යෝජනා ක්‍රමය පාලක සභාව සහ අමාත්‍යාංශය විසින් රාජ්‍ය ව්‍යාපාර දෙපාර්තමේන්තුවේ එකඟතාවය ඇතිව අනුමත කළ යුතු වුවත්, "වත් ස්ටොප් යුනිට්" නම් වූ අංශයට බඳවා ගැනීම් මෙම නියමයන්ට අනුකූලව සිදු කර නොතිබුණි.
- (ii) 9 පරිච්ඡේදයේ 9.14.1 වගන්තිය මානව සම්පත් කළමනාකරණයට අදාළ නීති හා රෙගුලාසි පිළිබඳ සියලු කරුණු ඇතුළත් මානව සම්පත් කළමනාකරණය පිළිබඳ පරිච්ඡේදයක් සහිත පරිපාටි සංග්‍රහයක් සකස් කර පාලක මණ්ඩලයේ අනුමැතිය සහිතව භාණ්ඩාගාර ලේකම්ගේ එකඟතාවය ලබා ගත යුතු වුවත් අධිකාරිය එම අවශ්‍යතාවන්ට අනුකූලව කටයුතු කර නොතිබුණි.

3. මූල්‍ය සමාලෝචනය.

3.1 මූල්‍ය ප්‍රතිඵල.

ඉදිරිපත් කරන ලද මූල්‍ය ප්‍රකාශන අනුව සමාලෝචිත දෙසැම්බර් 31 දිනෙන් අවසන් වර්ෂය සඳහා අධිකාරියේ වැඩ කටයුතු වල මූල්‍ය ප්‍රතිඵලය රු.325,029,262ක අතිරික්තයක් වූ අතර, ඊට අනුරූපීව ඉකුත් වර්ෂයේ අතිරික්තය රු.276,058,788 ක් වූයෙන් ඉකුත් වර්ෂය සමඟ සැසඳීමේදී සමාලෝචිත වර්ෂයේ මූල්‍ය ප්‍රතිඵලයෙහි රු. 48,970,474 ක වර්ධනයක් දැක්වුණි. රු.45,726,521 කින් සංචාරක සංවර්ධන හා අපගමන බදු සහ වෙනත් ආදායම් වැඩිවීම මෙම වර්ධනයට ප්‍රධාන හේතුව වී තිබුණි.

3.2 විග්‍රහාත්මක මූල්‍ය සමාලෝචනය

සමාලෝචිත වර්ෂයේදී අධිකාරියේ ආදායම රු.මිලියන 546 ක් වූ අතර එය ඉකුත් වර්ෂයේ වූ රු.මිලියන 503 සමග සැසඳීමේදී සියයට 8.5 ක වර්ධනයක් පෙන්නුම් කෙරුණි. එසේම ඉකුත් වර්ෂයේ සංචාරක සංවර්ධන කටයුතු වෙනුවෙන් වැය කර තිබුණු රු.මිලියන 227 සමග සැසඳීමේදී සමාලෝචිත වර්ෂයේදී ඒ සඳහා රු.මිලියන 221 ක් වැය කිරීම සියයට 2.6 ක අඩුවීමක් පෙන්නුම් කෙරුණි.

3.3 අධිකාරියට එරෙහිව හා අධිකාරිය විසින් ආරම්භකර ඇති නෛතික සිද්ධි

පහත සඳහන් නිරීක්ෂණ කරනු ලැබේ.

- (අ) බාහිර ආයතන 03 ක් විසින් ජාත්‍යන්තර ඉන්දියානු සිනමා සම්මාන උත්සවය සඳහා ආහාර, නවාතැන් සහ ප්‍රවාහන පහසුකම් සැපයීම වෙනුවෙන් රු.32,980,555 ක් වන්දි ඉල්ලා අධිකාරියට එරෙහිව අධිකරණවල නඩු 03 ක් ගොනුකර තිබුණි.
- (ආ) සේවයෙන් ඉවත්කරන ලද සේවකයන් දෙදෙනෙක් සහ තානායම් බදුකරුවෙක් විසින් සහන ඉල්ලා අධිකරණවල නඩු තුනක් ගොනුකර තිබුණි.
- (ඇ) අධිකාරිය විසින් බාහිර පුද්ගලයන් 13 දෙනෙකුට රජයේ දේපල අයුතු පරිහරණය සම්බන්ධයෙන් අධිකරණවල නඩු තුනක් ගොනුකර තිබුණි.
- (ඈ) බාහිර ආයතනයක් විසින් සමාලෝචිත වර්ෂයේදී සුරාබදු කොමසාරිස් ජනරාල්වරයාට එරෙහිව නඩු පවරා තිබූ අතර එහි වග උත්තරකරුවෙක් ලෙස සංචාරක සංවර්ධන අධිකාරිය නම් කර තිබුණි.
- (ඉ) අධිකාරියේ අධ්‍යක්ෂකවරයෙකු විසින් තම මූලික අයිතිවාසිකම් කඩවීම සම්බන්ධයෙන් අධිකාරියට එරෙහිව නඩු පවරා තිබුණි.

3.4 කාරක ප්‍රාග්ධන කළමනාකරණය

සමාලෝචිත වර්ෂය මුළුල්ලේ උපයෝජනය කිරීමකින් තොරව අරමුදල් කළමනාකරණ ගිණුමේ තැන්පත් කර තිබුණු රු. මිලියන 713 ක මුදල මහා භාණ්ඩාගාරයේ අනුමැතිය මත

රජයේ කෙටි කාලීන සුරැකුම්පත්වල ආයෝජනය කළේ නම් පැවති ප්‍රතිලාභ අනුපාතයන්ට අනුව රු. මිලියන 32 ක පමණ අතිරේක ආයෝජන ආදායමක් අධිකාරියට ලබාගත හැකිව තිබුණි.

4. මෙහෙයුම් සමාලෝචනය.

4.1. කාර්යසාධනය

පහත සඳහන් නිරීක්ෂණ කරනු ලැබේ.

(අ) නිකේතනවල කාර්ය සාධනය

අධිකාරියේ අයිතිය හා කළමනාකරණය යටතේ සංචාරක නිවාඩු නිකේතන 04 ක් සහ සංචාරක නිකේතන 03 ක් පැවතුණි. 2013 වර්ෂයේදී මෙම නිකේතනවල ශුද්ධ අතිරික්තය වූ රු.4,642,129 සමග සැසඳීමේදී සමාලෝචිත වර්ෂයේදී ශුද්ධ අතිරික්තය රු.1,529,201 ක් විය. අධික පොදු කාර්ය වියදම හේතුකොටගෙන නිවාඩු නිකේතන හතරක රු. 29,684,516 ක උනතාවක් ඇතිවී තිබුණි. මෙහි ප්‍රතිඵලයක් ලෙස උපයා තිබුණු මුළු ආදායම හා සැසඳීමේදී නිකේතන මෙහෙයුම්වල සමස්ත ලාභදායීත්වය සියයට 1.6 ක් පමණ විය.

(ආ) සංචාරක කටයුතු පනතේ 1 වන පරිච්ඡේදයට අනුව අධිකාරිය විසින් එහි අරමුණු ඉටු කරගැනීම උදෙසා ඉටු කළයුතුව තිබුණු කාර්යඵල ඉටුකිරීම් ප්‍රගතිය ප්‍රශස්ත නොවන බව විගණනයේදී අනාවරණය විය.

4.2 කළමනාකරණ අකාර්යක්ෂමතා

(අ) ඉඩම් හා දේපල කළමනාකරණය

පහත සඳහන් නිරීක්ෂණ කරනු ලැබේ.

(i) ත්‍රිකුණාමලය කුවිවෙලි ප්‍රදේශයෙන් මීට වර්ෂ කිහිපයකට පෙර අධිකාරිය වෙත පවරාගන්නා ලද ඉඩම් අක්කර 510 කට ආසන්න බිම් ප්‍රමාණයකින් සමාලෝචිත

වර්ෂය අවසාන වන විටත් සංවර්ධනය කිරීමට හෝ කටයුතු සිදු කර තිබුණේ ඉඩම් අක්කර 50 කට අඩු ඉඩම් කට්ටි 2 ක් පමණි. එහෙත් සමාලෝචිත වර්ෂය අවසානවන විට ඉඩම් කට්ටි 8 ක් බදු දීමට සැලසුම්කර තිබුණි.

- (ii) යාල පලටුපාන වන ජීවී ප්‍රදේශයේ ශ්‍රී ලංකා සංචාරක සංවර්ධන අධිකාරියට පවරාගෙන ඇති හෙක්ටයාර 448.3 ක භූමියෙන් සමාලෝචිත වර්ෂයේ දෙසැම්බර් 31 දින දක්වා ආයෝජකයන් වෙත බදු පදනම මත ලබා දී තිබුණේ හෙක්ටයාර් 26.8 ක් පමණි.
- (iii) මූලික පාලන ක්‍රමයන් ලෙස දේපලවල ඔප්පු පැවරුම්, එකතු කිරීම් හා සංවර්ධනය කිරීම් යනාදී විස්තර දක්වමින් ඉඩම් හා වත්කම් වෙනුවෙන් ලේඛනයක් පවත්වා නොතිබුණි.
- (iv) විගණනය විසින් කරන ලද නියැදි පරීක්ෂාවකට අනුව, තානායම් 56 ක් හා අක්කර 6,495 ක වපසරියක් සහිත ඉඩම් කැබලි 166 ක් ආයතනයට පවරා ගැනීම සඳහා ගැසට් නිවේදන නිකුත් කර තිබුණත්, සමාලෝචිත වර්ෂය අවසානය දක්වා පවරාගැනීම් කටයුතු අවසන් කර නොතිබුණි.

4.3 මතභේදයට තුඩුදෙන ගනුදෙනු

පහත සඳහන් නිරීක්ෂණ කරනු ලැබේ.

- (අ) අධිකාරිය විසින් සංචාරක ප්‍රවර්ධන වැඩසටහන් ක්‍රියාත්මක කිරීම සඳහා සමාලෝචිත වර්ෂයේ සැප්තැම්බර් 3 අධිකාරියෙන් ශ්‍රී ලංකා සංචාරක සුභසාධක සංගමය වෙත රු. 5,738,075 ක මුදලක් ලබාදී තිබුණි. එම මුදලින් සංචාරක සුභසාධක සංගමය සමාලෝචිත වර්ෂයේ සැප්තැම්බර් 3 දින සිට 9 දින දක්වා බලංගොඩ, දෙහිඅත්තකණ්ඩිය, පදියතලාව, හසලක, ලුණුගම්වෙහෙර හා නුවරඑළිය යන ප්‍රදේශවලදී තෝරාගත් පුද්ගල කණ්ඩායම්වලට ආහාරපාන නොමිලයේ සැපයීමට සහ කාර්යමණ්ඩල පහසුකම් සඳහා රු.4,768,982 ක් වැයකර ඉතිරිය සුභසාධක සංගමයට අයත් ගිණුමක තැන්පත් කර තිබුණි.
- (ආ) අධිකාරිය විසින් ප්‍රමිති බලපත්‍රයක් නිකුත් කර නොතිබුණු එක් හෝප්නාගාරයක් සඳහා 2013 හා 2014 වර්ෂවලට වලංගු මත්පැන් බලපත්‍රයක් ලබාගැනීම සඳහා නිර්දේශයක් ලබා දී තිබුණි.

(ඇ) බදු නොගෙවීම සහ අනෙක් මූලික අවශ්‍යතා සපුරා නොතිබීම හේතුවෙන් මත්පැන් බලපත්‍රයක් ලබා නොදෙන බවට දක්වා ඇති හෝටල් ආයතනයක් සඳහා සමාලෝචිත වර්ෂය සඳහා සුරාබදු බලපත්‍රයක් සුරාබදු කොමසාරිස්වරයා විසින් නිකුත් කර ඇති අතර එය ශ්‍රී ලංකා සංචාරක සංවර්ධන අධිකාරියේ නිර්දේශය මත සිදු කළ බව සුරාබදු කොමසාරිස්වරයා විසින් විගණනයට දැනුම් දී තිබුණි.

4.4 දායක අනුමිතතා

පහත සඳහන් නිරීක්ෂණ කරනු ලැබේ.

- (අ) කල්පිටිය, තොරගිඅඩි ජැටිය ඉදිකිරීම සහ වන්නිමුන්දලම කලපුව අසල පාර ඉදිකිරීමේ කොන්ත්‍රාත්තුව සම්බන්ධව නිරීක්ෂණය වූ අඩුපාඩු පහත දැක්වේ.
- (i) වෙළෙඳපල මිල කැඳවුම් ක්‍රමය යටතේ, කළුගල් සැපයීමට තෝරාගත් සැපයුම්කරු වෙනුවට ව්‍යාපෘති අධ්‍යක්ෂකගේ අභිමතය පරිදි වෙනත් පුද්ගලයෙකුගෙන් කළුගල් කියුබ් 1648 ක් වැඩි මිලට මිලදී ගැනීම නිසා රු.824,000 ක් වැඩිපුර ගෙවා තිබුණි.
 - (ii) කල්පිටිය වැඩබිමට කළුගල්, බොරළු සහ කුඩා කළුගල් සැපයීම සඳහා යොදාගත් බවට සඳහන් ටීපර් රථයක ධාරිතාව කියුබ් 3 ක් වුවද කියුබ් 4 බැගින් ද්‍රව්‍යය සැපයූ ලෙස සලකා ගෙවීම් කිරීම නිසා වැඩිපුර ගෙවා තිබුණු රු.2,549,000 ක් අයකර ගැනීමට පියවර ගෙන නොතිබුණි.
 - (iii) කළුගල් කියුබ් 1648 ක්, කුඩා කළුගල් කියුබ් 368 ක් සහ බොරළු කියුබ් 40 ක් අධිකාරිය විසින් භෞතිකව භාරගෙන නොතිබුණු නමුත් ඒ සඳහා රු.10,196,000 ක් ගෙවා තිබුණි. මෙම වංචාව සම්බන්ධ විමර්ශන කටයුතු අධිකාරිය විසින් ඉටුකර නොතිබුණි.
- (ආ) බෙන්තොට නිවාඩු නිකේතන භූමියේ සංචාරක සංවර්ධන අධිකාරිය සතු පල්දෝරු පද්ධතිය පවත්වාගෙන යාම සඳහා වූ ශ්‍රම කොන්ත්‍රාත්තුව වර්ෂ කිහිපයක සිට එකම ආයතනයකට ප්‍රසම්පාදන ක්‍රියාවලිය අනුගමනය නොකර පවරා තිබුණි. මෙම ශ්‍රම කොන්ත්‍රාත්තුව සඳහා අධිකාරිය විසින් ඉකුත් වර්ෂ 2 තුළදී රු.9,584,956 ක් කොන්ත්‍රාත් ආයතනයට ගෙවා තිබුණද එම ආයතනය විසින් උප කොන්ත්‍රාත්කරු ලවා එම කාර්යය කරවාගෙන උප කොන්ත්‍රාත්කාර ආයතනයට රු.2,976,000 ක් පමණක් ගෙවා තිබුණි. මෙම තත්ත්වය නිසා අධිකාරියට සිදුවී ඇති පාඩුව රු.6,608,749 ක් විය. තවද විධිමත් ප්‍රසම්පාදන ක්‍රියාවලියකින් තොරව සමාලෝචිත වර්ෂය සඳහා ද ඉහත කී කොන්ත්‍රාත්තුව එම ආයතනයටම ලබාදී තිබුණි. මේ සඳහා අදාළ ආයතනය සමඟ ලිඛිත ගිවිසුමකට ඇතුළත්ව

නොතිබූ අතර සමාලෝචිත වර්ෂයේදී ඒ සඳහා රු.4,887,104 ක මුදලක් ගෙවා තිබුණි. 2009 අංක 09 දරන ජාතිය ගොඩනැගීමේ බදු පනත අනුව අධිකාරිය විසින් බාහිර පාර්ශවයන් වෙත ඉහත කී බදු ගෙවීමේ වගකීමක් නොමැති වුවද මෙම සේවා සැපයූ ආයතනයට ඉකුත් වර්ෂයේදී සහ සමාලෝචිත වර්ෂයේදී ජාතිය ගොඩනැගීමේ බදු වශයෙන් රු.191,698 ක්ද ගෙවා තිබුණි. අධිකාරිය විධිමත් ප්‍රසම්පාදන පරිපාටිය අනුගමනය නොකිරීම නිසා සමාලෝචිත වර්ෂයේදීද අධිකාරියට රු.මිලියන 3ක පමණ අලාභයක් සිදුවී තිබුණි.

(ඇ) කතරගම සංචාරක නිවාඩු නිකේතනයේ සිදුකළ අළුත්වැඩියා කටයුතුවලට අදාලව රු.8,849,665 ක් වැඩිපුර ගෙවීම්ද, රු.500,000 ක් වූ අයනොකිරීම් ද, රු.401,060 ක් ඉටු නොකළ වැඩ සහ රු.1,338,503 ක වැඩිපුර බදු මුදල් ගෙවීම්ද හේතුවෙන් අධිකාරියට සිදුවී තිබුණු අලාභයට වගකිවයුතු නිලධාරීන්ගෙන් එම මුදල් අය කිරීමට හෝ එම නිලධාරීන්ට විරුද්ධව විනය ක්‍රියාමාර්ග ගැනීමට හෝ කටයුතු කර නොතිබුණි.

(ඈ) කල්පිටිය මොහොට්ටුවාරම ජැටිය ඉදිකිරීමේ කටයුතු සඳහා ඩෝසර් යන්ත්‍ර සැපයූ බවට සැපයුම්කරුවන් ඉදිරිපත් කළ ලිපි තුනක් පදනම් කරගෙන පැය 941.7 ක් සඳහා රු.3,226,950 ක මුදලක් ගෙවා තිබුණි. එහෙත් මෙම ගෙවීම් සඳහා දිනපතා මනු කියවා වැඩපැය සටහන්කර එම වැඩ පැය වාර්තා අධිකාරියේ නිලධාරියෙකුගෙන් සහතික කරගැනීමකින් තොරව මෙකී ගෙවීම් සිදුකර තිබුණි.

(ඉ) බෙන්තොට නිකේතන කළමනාකරු විසින් ව්‍යාජ අංකයන් සඳහන් වාහන සඳහා වසරක කාලසීමාවකට ආයතන දෙකකට වාහන කුලිය ලෙස රු. 480, 000ක් සහ ඉන්ධන දීමනා ලෙස රු.128,226 ක් වශයෙන් රු. 608,226 ක් වංචනික ලෙස ලබාගෙන තිබුණද ඒ සම්බන්ධව අධිකාරිය කිසිදු විනය ක්‍රියාමාර්ගයක් ගෙන නොතිබුණි.

4.5 නිෂ්ක්‍රීය හා ඌන උපයෝජිත වත්කම්

1969 වර්ෂයේදී සංචාරක කර්මාන්තය සඳහා ලංකා සංචාරක මණ්ඩලයටද, පසුව සංචාරක සංවර්ධන අධිකාරියට පවරා දෙන ලද බෙන්තොට සංචාරක නිවාඩු නිකේතනයට අයත් අක්කර 94 ක පමණ භූමියෙන් සමාලෝචිත වර්ෂයේ දෙසැම්බර් 31 දින දක්වාම උපයෝජනය කර තිබුණේ අක්කර 50 ක පමණ භූමි ප්‍රමාණයකි. මේ අනුව වර්ෂ 44 කට වැඩි කාලයක් අක්කර 40 කට වැඩි භූමි ප්‍රමාණයක් නිෂ්ක්‍රීයව පැවතුණි.

4.6 ආර්ථික නොවන ගනුදෙනු

බිබිල, රාගල, හොරවිපතාන, මහියංගනය, වීරකැටිය, බත්තුළුමය සහ නිකවැරටිය යන ප්‍රදේශවල නිවාඩු නිකේතන 7ක් සඳහා වර්ෂ 3කට පෙර සිට ආරක්ෂක කටයුතු සඳහා රු.5,841,120 ක මුදලක් වැය කර තිබුණි. එහෙත් මෙම නිකේතනවලින් කිසිදු ආදායමක් අධිකාරිය විසින් උපයා නොතිබුණි.

4.7 හඳුනාගන්නා ලද පාඩු

පහත සඳහන් නිරීක්ෂණ කරනු ලැබේ.

- (අ) බෙන්තොට ජාතික නිවාඩු නිකේතන ඉඩමේ වගාකර තිබෙන පොල් හා තැඹිලි ගස් 600 ක පමණ ප්‍රමාණයකින් 2013 වර්ෂයේ ජූලි මාසයේ සිට අබන්ඩව මාස 06ක පමණ කාලයක් එලදාව නෙලා නොගැනීමෙන් ආසන්න වශයෙන් රු.100,000 කට වැඩි පාඩුවක් අධිකාරියට සිදු වී තිබුණි.
- (ආ) බෙන්තොට ජාතික නිවාඩු නිකේතන භූමියේ පිහිටි වර්ග අඩි 2880 ක පමණ ගොඩනැගිලි ඉඩ ප්‍රමාණයක් 2006 වර්ෂයේ සිට සමාලෝචිත වර්ෂය අවසානය දක්වා කිසිදු ආර්ථිකමය කටයුත්තකට යොදාගෙන නොතිබුණි.
- (ඇ) අධිකාරියේ අරමුදල්වලින් ක්‍රියාත්මක කර තිබුණු කල්පිටිය ඒකාබද්ධ සංචාරක සංවර්ධන ව්‍යාපෘතිය විදේශ අරමුදල්වලින් මූල්‍යනය කරනු ලබන ඇමරිකානු එක්සත් ජනපද ඩොලර් මිලියන 30 ක් ඉක්මවූ ව්‍යාපෘතියක් වශයෙන් ව්‍යාජ ලෙස කරුණු දක්වා වැටුප් හා දීමනා ලෙස 2009 සිට 2011 වර්ෂය දක්වා නිලධාරීන් ලබාගෙන තිබුණු රු.3,780,253 ක අධිකාර බලයකින් තොරව කරන ලද ගෙවීම් අයකර ගැනීමට කටයුතු කර නොතිබුණි.
- (ඈ) අධිකාරිය සතු කොළඹ පිහිටි සංස්කෘතික මධ්‍යස්ථාන ගොඩනැගිල්ල (Dutch Hospital) ක්ෂය අඩුකල වටිනාකමට රු.7,274,715 ක් අඩුවෙන් නාගරික සංවර්ධන අධිකාරියට පවරා තිබුණි.
- (ඉ) බෙන්තොට ජාතික නිවාඩු නිකේතනයේ පිහිටි පෞද්ගලික ආයතනයක් සමාලෝචිත වර්ෂයේ දෙසැම්බර් මාසයේ සිට ජල මනුෂ්‍ය අක්‍රීය වූ බවට ව්‍යාජ ලෙස කරුණු දක්වා මසකට රු.4,200 ක් පමණක් ගෙවා මාස 97 ක් අධිකාරියෙන් ජලය ලබාගැනීම නිසා අධිකාරියට අහිමි වූ ඇස්තමේන්තුගත අලාභය රු.8,415,400 ක් විය.

4.8 කොන්ත්‍රාත් පරිපාලනය

පහත සඳහන් නිරීක්ෂණ කරනු ලැබේ.

(අ) පාසිකුඩා සංචාරක නිකේතන ව්‍යාපෘතියේ වැසි වතුර බැස යාමේ කාණු පද්ධතිය ඉදි කිරීම

(i) ඉදිකිරීම් ව්‍යාපෘතිය ක්‍රියාත්මක කරන භූමියේ භූ විෂමතාව සැලකිල්ලට ගෙන ඉදිකිරීම් සිදු නොකිරීම හේතුවෙන් කාණු පද්ධතියෙන් මුහුදට ජලය බැහැරවීමක් සිදු නොවන බව විගණනය විසින් සිදු කරන ලද භෞතික පරීක්ෂාවේදී අනාවරණය විය.

(ii) අධිකාරියේ සැලසුම් හා සංවර්ධන අංශයේ අධ්‍යක්ෂවරයා මෙම ව්‍යාපෘතියේ තාක්ෂණික ඇගයීම් කමිටුවේ සභාපතිවරයා වශයෙන්ද කටයුතු කර ඇති අතර ඔහු විසින් මෙම ව්‍යාපෘතියට අදාළව රු.31,394,813 ක ගෙවීම් සහතික කර තිබුණි. කොන්ත්‍රාත් පදනම මත සේවය කළ නිකේතන නිලධාරී විසින් උක්ත ගෙවීම් වවුචර්වලට අදාළ මිණුම් වාර්තා සහ ගෙවීම් බිල්පත් පරීක්ෂාකර සහතික කිරීම හා ගෙවීම් වවුචර පිළියෙල කිරීම ඔහුගේ විෂය පථයට අදාළ නොවූ නමුත් ඒ පිළිබඳව නොසලකා අධිකාරිය කොන්ත්‍රාත්කරුට ගෙවීම් සිදුකර තිබුණි.

(iii) විගණනය විසින් ඉදිකිරීම් භෞතික පරීක්ෂා කිරීමේ දී ගණනය කළ තථ්‍ය මිණුම් වාර්තා හා බිල්පත්වල සඳහන් ගෙවීම් ප්‍රමාණයන් සමග සැසඳීමේදී රු.3,792,420ක මුදලක් කොන්ත්‍රාත්කරුවන් වෙත වැඩිපුර ගෙවා තිබුණු බව නිරීක්ෂණය විය.

(ආ) ශ්‍රී ලංකා සංචාරක සංවර්ධන අධිකාරියේ “වන් ස්ටොප්” ආයෝජනයන් ප්‍රවර්ධනය කිරීම සඳහා වෙබ් අඩවිය නිර්මාණය කිරීමේ කොන්ත්‍රාත්තුව

(i) වෙබ් අඩවිය නිර්මාණය කිරීමට පූර්ව සැලසුමක් හෝ ඇස්තමේන්තුවක් සකස්කර නොතිබුණි.

(ii) තෝරාගත් සේවාදායකයා සමග ලිඛිත ගිවිසුමක් අත්සන් කිරීමකින් තොරව අදාළ කාර්ය පමණක් ලිඛිතව දැනුම් දී තිබුණි.

(iii) කොන්ත්‍රාත්තුව සම්බන්ධයෙන් කාර්යසාධන ඇපකරයක් ලබාගෙන නොතිබුණි.

- (iv) සමාලෝචිත වර්ෂය තුළදී මෙම කොන්ත්‍රාත්තුවට අදාළව රු.699,300 ක් වැඩිපුර ගෙවා තිබුණි.

4.9 ආර්ථික නොවූ ගනුදෙනු

අධිකාරිය විසින් අවශ්‍යතාවය ඇගයීමකින් තොරව සෝපා පුටු 55 ක් මිලදීගැනීම සඳහා රු.2,659,875 ක් වැය කර තිබුණි. මේ සඳහා ආයතන 4 කින් සීමිත මිලගණන් කැඳවා අදාළ සැපයුම් ලබා ගැනීමට කටයුතු කර තිබුණද, ආදර්ශ සෝපා පුටුව ලබා දුන් ගෘහ භාණ්ඩ ආයතනයෙන් මිල ගණන් ලබා ගැනීමට කටයුතු කර නොතිබුණි. පුටු මිලදීගැනීම සඳහා අත්තිකාරම් ගෙවීමේදී ප්‍රසම්පාදන මාර්ගෝපදේශ සංග්‍රහයේ 5.4.4 වගන්තියට පටහැනිව මුළු සැපයුම් වටිනාකමින් සියයට 50 ක් අත්තිකාරම් ලෙස ගෙවා තිබුණු අතර පුටු ප්‍රවාහනය වෙනුවෙන් රු. 211,000 ක නිෂ්කාර්ය වැයක් දරා තිබුණි. එසේම රු.159,803 ක් වටිනා පුටු 3ක් අස්ථානගත වී තිබුණි.

4.10 ව්‍යාපෘති ප්‍රමාදයන්

කාමර 4,000 ක් සහිත සංචාරක නිකේතන ඉදිකිරීම සහ යටිතල සහසුකම් ඇති කිරීම සඳහා රු.මිලියන 5,521 ක ඇස්තමේන්තුගත පිරිවැයක් යටතේ ආරම්භ කර තිබුණු කල්පිටිය ඒකාබද්ධ සංචාරක ව්‍යාපෘතියේ කටයුතු සම්බන්ධව පහත සඳහන් නිරීක්ෂණ කරනු ලැබේ .

- (අ) ඒකාබද්ධ සංවර්ධන ව්‍යාපෘතිය ක්‍රියාත්මක කර වර්ෂ 5කින් නිම කිරීම සඳහා අවශ්‍ය අමාත්‍ය මණ්ඩල අනුමැතිය සහ මහා භාණ්ඩාගාරයේ ජාතික ක්‍රමසම්පාදන දෙපාර්තමේන්තුවේ අනුමැතිය 2008 වර්ෂයේදී ලබාගෙන තිබුණි. එසේ වුවත් සමාලෝචිත වර්ෂයේ දෙසැම්බර් 31 දින දක්වා කිසිදු හෝටල් කාමර ඉදිකිරීමක් කර නොතිබුණි.
- (ආ) ව්‍යාපෘතිය ක්‍රියාත්මක කිරීමේ සැලැස්මක් සහ ව්‍යාපෘතියේ කළමනාකරණ වියදම් උපදේශන හා ප්‍රාග්ධන වැඩ යනාදිය ආවරණය වන පරිදි විස්තරාත්මක අයවැයක් පිළියෙල කර නොතිබුණි.
- (ඇ) මෙම ව්‍යාපෘතිය යටතේ දූපත් 14 ක් ආයෝජකයින් සඳහා ලබා දීමට අධිකාරිය යටතට පත්කර තිබුණු අතර සමාලෝචිත වර්ෂය අවසානය දක්වා ආයෝජකයින්

වෙන ලබා දී තිබුණේ දූපත් 3ක් පමණක් වන අතර මෙම ඉදිකිරීම් සම්බන්ධව පාරිසරික ඇගයීම් වාර්තා ලබාගත් බවට විස්තර විගණනයට ඉදිරිපත් නොකෙරුණි.

4.11 මානව සම්පත් කළමනාකරණය

පහත සඳහන් නිරීක්ෂණ කරනු ලැබේ.

(අ) කාණ්ඩ 31 කට අයත් තනතුරු 192 ක් කළමනාකරණ සේවා දෙපාර්තමේන්තුව විසින් අනුමත කර තිබුණි. සමාලෝචිත වර්ෂයේ සහ ඉකුත් වර්ෂයේ තථ්‍ය සේවක සංඛ්‍යාව පිළිවෙලින් 156 ක් සහ 154 ක් විය.

(ආ) බෙන්තොට නිකේතන කළමනාකරු විසින් 2012 හා 2013 යන වර්ෂවල වැටුප් රහිත නිවාඩු 65½ ක ප්‍රමාණයක් ලේඛනගත කිරීමකින් තොරව කළමනාකරණයට නොදන්වා නිවාඩු ලබාගෙන තිබියදීත් එම වර්ෂ දෙකේදීම ඉතිරිකරගත් නිවාඩු දීමනාව ලෙස රු. 80,960 ක් ලබාගෙන තිබුණි.

5. ගිණුම් කටයුතුභාවය සහ යහපාලනය

5.1 සංයුක්ත සැලැස්ම

2013 සිට 2015 වර්ෂය දක්වා වර්ෂ 3 ක් සඳහා සංයුක්ත සැලැස්මක් පිළියෙල කර තිබුණි. මෙම සැලැස්මේ සඳහන් කාර්යයන් කිහිපයක් සඳහා ඉලක්ක සඳහන් කර නොතිබුණු අතර එක් එක් වර්ෂය අවසානයේ ලභා කරගත යුතු ඉලක්ක කාලානුරූපීව සමාලෝචනය කර සැලැස්ම යාවත්කාලීන කිරීමට කටයුතු කර නොතිබුණි.

5.2 ක්‍රියාකාරී සැලැස්ම

සමාලෝචිත වර්ෂය සඳහා ක්‍රියාකාරී සැලැස්මක් පිළියෙල කර තිබුණි. එම ක්‍රියාකාරී සැලැස්මේ කාල නියමයන් සඳහන් කර නොතිබුණ අතර, ක්‍රියාකාරී සැලැස්මේ කාර්යයන් ඉටු කර ගැනීමේ ප්‍රගතිය කාලානුරූපීව පරීක්ෂා කිරීම සඳහා ක්‍රමවේදයක් හඳුන්වා දී නොතිබුණි.

5.3 අභ්‍යන්තර විගණනය

සහකාර අධ්‍යක්ෂ තනතුර දරන නිලධාරියෙකුගේ ප්‍රධානත්වයෙන් අභ්‍යන්තර විගණන අංශයක් පවත්වාගෙන යන අතර එම අංශයට ප්‍රමාණවත් සහකාර කාර්ය මණ්ඩලයක් අනුයුක්ත කර නොතිබුණි. එම නිසා මෙම අංශයෙන් සිදුවන අභ්‍යන්තර විගණන අනාවරණ පිළිබඳව සෑහීමට පත්විය නොහැක.

5.4 ප්‍රසම්පාදන සැලැස්ම

2006 ජනවාරි 25 දිනැති ප්‍රසම්පාදන චක්‍රලේඛ අංක 8 හා 4.2.1(බී) අනුව ප්‍රධාන ප්‍රසම්පාදන සැලසුමක් පිළියෙල කර නොතිබුණි.

5.5 අයවැය ලේඛනමය පාලනය

සමාලෝචිත වර්ෂයේ විෂයයන් 12ක අයවැයගත සංඛ්‍යා හා තථ්‍ය සංඛ්‍යා අතර සියයට 13 ක සිට සියයට 100 ක දක්වා පරාසයක වෙනස්කම් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාරකයක් ලෙස යොදාගෙන නොතිබුණ බව නිරීක්ෂණය විය.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින්වර අධිකාරියේ සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතුයි.

- (අ) ගිණුම්කරණය
- (ආ) සංවර්ධන වැටසටහන්
- (ඇ) ව්‍යාපෘති කළමනාකරණය
- (ඈ) වත්කම් කළමනාකරණය
- (ඉ) කොන්ත්‍රාත් පාලනය